

# കാർഷികോല്പന്നങ്ങളുടെ വില തകർച്ച തടയാൻ കേന്ദ്രം ഊഹകച്ചവട നിയമം ഭേദഗതി ചെയ്യണം: കൃഷി മന്ത്രി വി.എസ്. സുനിൽ കുമാർ

Posted On: 30 AUG 2017 11:38AM by PIB Thiruvananthapuram



രാജ്യത്തെ കർഷകരുടെ വരുമാനം ഇരട്ടിയാക്കുന്നതിന് കേന്ദ്ര ഗവൺമെന്റ് ആവിഷ്കരിച്ച സങ്കല്പ് സേ സിദ്ധി പരിപാടി തിരുവനന്തപുരം വെള്ളായണി കാർഷിക കോളേജിൽ സംസ്ഥാന കൃഷി മന്ത്രി ശ്രീ. വി എസ് സുനിൽകുമാർ ഉദ്ഘാടനം ചെയ്തു.

രാജ്യത്ത് നിലവിലുള്ള ഊഹകച്ചവട നിയമത്തിൽ ഭേദഗതി വരുത്താതെയും കാർഷികോല്പന്നങ്ങളുടെമേൽ കോർപ്പറേറ്റുകളെ നിയന്ത്രണം അവസാനിപ്പിക്കാതെയും കർഷകരുടെ വരുമാനം ഇരട്ടിയാക്കാനാവില്ലെന്ന് അദ്ദേഹം പറഞ്ഞു. കാർഷിക ഉല്പന്നങ്ങളുടെ വില തകരുന്നതും, കാർഷികോല്പന്നങ്ങളുമായി ബന്ധപ്പെട്ട അവശ്യവസ്തുക്കളുടെ വില വന്തോതിൽ വർദ്ധിക്കുന്നതുമാണ് ഇന്ന് രാജ്യത്ത് കാണുന്നതെന്നും, ഇവിടെയാണ് കേന്ദ്ര ഗവൺമെന്റിന്റെ ഇടപെടലുണ്ടാകേണ്ടതെന്നും ശ്രീ. വി എസ് സുനിൽകുമാർ ചൂണ്ടിക്കാട്ടി.

1969 ലുണ്ടായ ഊഹകച്ചവട നിയമത്തിൽ ഭേദഗതി വരുത്തിയത് മുതൽ കാർഷികോല്പന്നങ്ങളുടെവില നിയന്ത്രിക്കുന്നതിന്മേൽ കേന്ദ്രത്തിനുണ്ടായിരുന്ന നിയന്ത്രണം അവസാനിപ്പിച്ചതിനാൽ, ഇന്ന് 64 ഇനം കാർഷിക വിഭവങ്ങളാണ് ഊഹകച്ചവട നിയമത്തിന്റെ പരിധിയിൽ വന്നിട്ടുള്ളത്. ഈ ഊഹകച്ചവട നിയമത്തിൽ ഭേദഗതി വരുത്താൻ കേന്ദ്ര ഗവൺമെന്റ് തയ്യാറാകണമെന്ന് ശ്രീ. സുനിൽ കുമാർ അഭ്യർത്ഥിച്ചു.

ചടങ്ങിൽ കേരള കാർഷിക സർവ്വകലാശാല വൈസ് ചാൻസലർ ഡോ. പി രാജേന്ദ്രൻ അധ്യക്ഷനായിരുന്നു. സങ്കല്പ് സേ സിദ്ധി പരിപാടിയെക്കുറിച്ച് കാർഷിക സർവ്വകലാശാല എക്സിക്യൂട്ടീവ് ഡയറക്ടർ ഡോ. ജിജു പി അലക്സ് വിശദീകരിച്ചു. കാർഷിക കോളേജ് അസോസിയേറ്റ് ഡയറക്ടർ ഡോ. ഉമാമഹേശ്വരൻ പ്രതിജ്ഞാവാചകം ചൊല്ലിക്കൊടുത്തു. നേമം ബ്ലോക്ക് പഞ്ചായത്ത് പ്രസിഡന്റ് ശ്രീമതി ശകന്തള കുമാരി, കല്ലിയൂർ ഗ്രാമ പഞ്ചായത്ത് പ്രസിഡന്റ് ശ്രീമതി ആര് ജയലക്ഷ്മി, വാര്ഡ് അംഗം ശ്രീമതി. എല് എസ് പ്രവിണ കുമാരി, കാർഷിക സർവ്വകലാശാല ജനറൽ കൗൺസിൽ അംഗങ്ങളായ ഡോ. തോമസ് ജോർജ്ജ്, ശ്രീ. അബ്ദിൻ ജോർജ്ജ് എന്നിവർ സംസാരിച്ചു. കാർഷിക കോളേജ് ഡീൻ ഡോ. എ അനീൽ കുമാർ സ്വാഗതവും, മിത്ര നികേതന് കൃഷി വിജ്ഞാൻ കേന്ദ്രം പ്രോഗ്രാം കോ-ഓർഡിനേറ്റർ ഡോ. ആര് മാരിമത്തു നന്ദിയും പറഞ്ഞു.

കേരള കാർഷിക സർവ്വകലാശാല വിജ്ഞാന വ്യാപന ഡയറക്ടറേറ്റിന്റെ നേതൃത്വത്തിൽ വെള്ളായണി കാർഷിക കോളേജും, വെള്ളനാട് മിത്ര നികേതന് കൃഷി വിജ്ഞാൻ കേന്ദ്രവും സംയുക്തമായാണ് പരിപാടി സംഘടിപ്പിച്ചത്. നൂറോളം കർഷകരും സർവ്വകലാശാല വിദ്യാർത്ഥികളും ചടങ്ങിൽ പങ്കെടുത്തു.

(Release ID: 1501264) Visitor Counter : 3

